

МАКЕДОНСКО ЛЕКАРСКО ДРУШТВО



# СТАТУТ



**МАКЕДОНСКО ЛЕКАРСКО ДРУШТВО**

# **СТАТУТ**

**Скопје, 2008 година**



Врз основа на членот 29 од Статутарната одлука за изменување и дополнување на Статутот на Македонското лекарско друштво, Управниот одбор на Македонското лекарско друштво на седницата одржана на 15.04.2008 година, го утврди пречистениот текст на Статутот на Македонското лекарско друштво.

Пречистениот текст на Статутот на Македонското лекарско друштво ги опфаќа: Статутот на Македонското лекарско друштво донесен на 23. 12.1992 година и Статутарната одлука за изменување и дополнување на Статутот на Македонското лекарско друштво донесена на 29.11.2007 година.



# **СТАТУТ НА МАКЕДОНСКОТО ЛЕКАРСКО ДРУШТВО**

(Пречистен текст)

## **I. ОПШТИ ОДРЕДБИ**

### **Член 1**

Со овој Статут се уредуваат: називот, седиштето, дејноста и задачите на Македонското лекарско друштво (во натамошниот текст: Друштвото), правата и обврските на членовите на Друштвото, организацијата и управувањето, начинот на обезбедување средства за работа и други прашања значајни за работата на Друштвото.

### **Член 2**

Друштвото е стручна организација на докторите по медицина (во натамошниот текст: лекари).

Членувањето во Друштвото е чест и морална обврска на лекарите кои живеат во Република Македонија.

### **Член 3**

Друштвото е организирано, како функционална целина, на единствена стручна поврзаност со подрачните, специјалистичките, супспецијалистичките и интердисциплинарните здруженија.

### **Член 4**

Активноста и работата на Друштвото во остварувањето на задачите и целите се одвива на територијата на Република Македонија.

### **Член 5**

Друштвото има својство на правно лице.

Името на Друштвото е: Македонско лекарско друштво

Седиштето на Друштвото е во Скопје, ул. Даме Груев бр 3.

Печатот на Друштвото е тркалезен (со пречник од 3,5см) во средината го има Ескулаповиот знак, а наоколу стои текстот: Македонско лекарско друштво.

### **Член 6**

Дејствувањето на Друштвото е јавно.

Информирањето и меѓусебното комуницирање на членството се остварува

преку одржување на собранија на Друштвото, состаноци на подрачните и специјалистичките здруженија, преку Македонскиот медицински преглед и други публикации и соопштенија. Информирањето и комуницирањето со пошироката јавност се остварува преку печатот и другите средства за јавно информирање и преку Веб страницата на Друштвото.

## II. ЗАДАЧИ И ЦЕЛИ НА ДРУШТВОТО

### Член 7

Основни цели и задачи на друштвото се унапредување на медицинската и сродните науки. Друштвото е основен двигател на континуираната медицинската едукација (КМЕ) и континуираниот професионален развој (КПР) и се грижи за зачувување и унапредување на честа, достоинството, угледот и интересите на лекарската професија, како и заштитата на правата на своите членови. Друштвото се занимава со стручни прашања и учествува во организирањето и спроведување на континуирана медицинска едукација (КМЕ) и континуираниот професионален развој (КПР) на своето членство. Друштвото врши издавачка дејност и други дејности во согласност со позитивните законски прописи. Друштвото соработува со разни стручни, научни, културни и други сродни организации и асоцијации. Друштвото соработува и се зачленува во разни стручни медицински и други меѓународни организации со заеднички интереси, цели и задачи, согласно позитивните законски прописи. Друштвото го следи развојот на здравството и медицинската наука во Република Македонија и се грижи за нивниот развој. Во рамките на тоа покренува иницијативи и дава сугестии за системско решавање на прашања од областа на медицинските науки и здравството. Друштвото континуирано го унапредува стручното знаење на своето членство и ја негува и развива лекарската етика.

### Член 8

Македонското лекарско друштво:

- ја усогласува, поттикнува и насочува работата на своето членство, како и работата на подрачните здруженија и специјалистичките здруженија;
- активноста на здруженијата се евалуира според заедничките основни и дополнителни критериуми,
- ја остварува програмата на Друштвото;
- се грижи за планско стручно усовршување на членството и за организирање конгреси, симпозиуми, стручни состаноци и други форми на работа;
- се грижи за остварување на правата и обврските на членството што произлегуваат од овој Статут ;
- соработува со Министерство за здравство, Медицинскиот факултет, Лекарската комора на Македонија (како четири основни столба), и со други државни органи, невладини организации и сродни институции,



- преку активно вклучување на свои претставници;
- се ангажира, учествува и е носител на кампањи-програми во промовирање на иницијативи за заштита на здравјето на населението, вакцинации, заразни болести, HIV/AIDS, хипертензија, дијабетес, обезитас, пушење, алкохолизам, здрав начина на живеење и др., ги поттикнува и подржува научно истражувачките активности;
  - се грижи и го следи развојот на здравството и на медицинските науки и соработува со научни и високообразовни институции;
  - соработува во планирањето на дипломските и постдипломските студии на лекарите;
  - издава медицинско списание Македонски медицински преглед и други списанија;
  - ја негува и ја промовира етиката на лекарската професија преку својот Етички комитет, Кодексот на медицинска деонтологија на Македонија и Етичкиот кодекс на Светското здружение на лекарите, а за етиката во медицинската пракса остварува соработка со релевантните тела на ЛКМ и Медицинскиот факултет;
  - соработува со Светското здружение на лекарите, Европскиот форум на лекарските Асоцијации и Светската здравствена организација, со Форумот на лекарските асоцијации на Југоисточна Европа, со асоцијацијата на специјалисти по медицина на ЕУ и други сродни професионални асоцијации,
  - остварува билатерална соработка со други лекарски здруженија во Европа и пошироко и
  - води евиденција за своето членство и издава членски легитимации.

### III. ЧЛЕНСТВОТО

#### 1. Редовни членови

##### Член 9

Редовен член на Друштвото може да стане секој лекар, државјанин на Република Македонија кој со потпишување на пристапница ќе изрази желба за членување во Друштвото, го прифати Статутот и одлуките на Друштвото и редовно плаќа членарина.

На секој примен член му се издава легитимација.

#### 2. Придружни членови

##### Член 10

Придружни членови можат да бидат високо образовани кадри од професии поврзани со медицината (биолози, физичари, хемичари и др.), кои

можат да учествуваат во работата на Друштвото, но не можат да бидат бирани на раководни функции на Друштвото. Услов за станување придружен член е: потпишување на пристапница за членување во Друштвото, прифаќање на овој Статут и редовно плаќање на членарината.

Придружните членови добиваат легитимација за придружен член на МЛД.

### **3. Почесни членови**

#### **Член 11**

Почесен член на Друштвото може да стане секој лекар, научен и просветен работник и други граѓанин на Република Македонија, како и странски државјанин кој придонел за развојот на медицинската струка и наука и за здравственото воспитување на граѓаните, или на друг начин дал придонес во работата на Друштвото.

Почесните членови ги избира Собранието на Друштвото на предлог на Управниот одбор.

### **4. Добротвори (донатори) на Друштвото**

#### **Член 12**

Добротвор на Друштвото може да стане секој граѓанин на Република Македонија или странски државјанин, кој на Друштвото ќе му завешта подвижен, неподвожен имот или финансиски средства.

Одлука за станување добротвор на Друштвото донесува Собранието, на предлог на Управниот одбор.

### **5. Права и должности на членовите на Друштвото**

#### **Член 13**

Права и должности на членот се:

- да учествува во работата и да се вклучува во сите форми на дејноста на Друштвото;
- да избира и да биде избран во органите на Друштвото;
- да ги ужива сите погодности што ги обезбедува Друштвото;
- да учествува или да присуствува на сите стручни манифестации организирани од Друштвото;
- можност за стручно усовршување, континуирана медицинска едукација (КМЕ) и континуиран професионален развој (КПР) во рамките на работата на стручните здруженија (стручни состаноци, работилници, симпозиуми, конгреси, школи и други форми на стручно усовршување, електронски начин на едукација) со бенефицирани котизации;

- можност за здобивање на бодови за акредитација , лиценцирање и релиценцирање;
- можности за бенефицирани котизации и селектиран пристап до веб страната на МЛД;
- можност за користење на салата за одржување на стручни состаноци во просториите на МЛД и соодветна опрема;
- учество во финансиско водење на разните активности на здруженијата на МЛД (состаноци, конгреси, симпозиуми, школи и друго);
- можност за конкурирање за награди и признанија на Македонското лекарско друштво;
- можност за конкурирање за членство во Академијата на медицински науки на МЛД;
- можност за печатење на трудови во списанието на Македонски медицински преглед при МЛД;
- права на користење на Веб страната, прирачник по етика за лекари, фармакотерапевтски прирачник, клинички упатства засновани на медицината 2000 и друго. Упатства за организирање активности на КМЕ и КГР формулари за пријава на активности, како и информации за планирани стручни активности во земјата и странство и други стручни и општествени информации;
- бесплатна правна помош по однос на заштита на правата на лекарите;
- обврска да го прифати Статутот на МЛД, да потпише пристапница, редовно да ја плаќа членарината и да ги почитува одлуките на МЛД,
- да се грижи со своето однесување да придонесува за чување на угледот и достоинството на лекарската професија, сопствениот и на МЛД, придржувајќи се кон Кодексот на медицинската деонтологија на лекарите на Македонија и Светската лекарска асоцијација (СЛА).

## **6. Престанување на членството**

### **Член 14**

Членството во Друштвото престанува:

- со писмена изјава на членот дека истапува;
  - со исклучување од членството по одлука на Етичко - правниот одбор;
  - поради неплаќање на членарина последователно во тек на 12 месеци,
- а по петходна писмена опомена и
- со смрт на членот.

## IV. ОРГАНИЗАЦИЈА НА ДРУШТВОТО

### Член 15

Целите и задачите Друштвото ги остварува низ следните организациони облици на дејствување: подрачни здруженија, специјалистички здруженија, супспецијалистички здруженија и интердисциплинарни здруженија.

### 1. Подрачни здруженија

#### Член 16

Заради остварување посебни стручни, научни, културни и други интереси, најмалку 30 членови од подрачјето на една или повеќе општини можат да формираат подрачни здруженија.

Подрачните здруженија, се формираат со одржување на основачко Собрание.

По одржувањето на основачкото собрание се доставува целокупната потребна документација (Записник од основачко Собрание, список на членовите на подрачното здружение со документи за евиденција, Правилник за работа на подрачно здружение, Одлука за избор на органи и доказ за платена членарина за секој член) до Управниот одбор на МЛД, кој дава согласност по потреба и по извршените консултации со соодветни стручни тела.

Основањето или укинувањето на подрачните здруженија го потврдува Собранието.

Член на подрачно здружение не може да биде оној кој не е член на Друштвото.

Печатот на подрачните здруженија е идентичен со печатот на Друштвото и со наведување на седиштето, а со текст: Македонско лекарско друштво - Лекарско здружение на Битола, Охрид, Струмица, ... и сл..

#### Член 17

Висината на членарината на подрачното здружение за нивните потреби ја утврдува Собранието на подрачното здружение.

Финансиските средства за подрачните здруженија се обезбедуваат од како ќе бидат измирени обврските кон МЛД (дел од членарината што останува) и други средства (спонзорства, донации и др.).

#### Член 18

Работата на подрачните здруженија се утврдува со посебни правилници за нивната работа, во согласност со овој Статут. Правилникот за работа на подрачното здружение го донесува членството на здружението на своја седница, а го потврдува Собранието на Друштвото.

## 2. Специјалистички, супспецијалистички и интердисциплинарни здруженија

### Член 19

Поради остварување на целите и задачите на Друштвото, во рамките на Друштвото, членовите кои работат во исти или сродни гранки на медицинските струки можат да формираат специјалистички здруженија, супспецијалистички здруженија и интердисциплинарни здруженија.

Во здруженијата од став 1 на овој член членовите на Друштвото по одделни специјалности и активности се здружуваат, со цел за што подобра стручна работа и едукација на членството, во одделните гранки на медицината или интердисциплинарните дејности.

### Член 20

Член на специјалистичкото, супспецијалистичко и интердисциплинарно здружение не може да биде лекар, кој не е член на Друштвото.

По исклучок од став 1 на овој член, придружен член на специјалистичкото здружение може да биде лице што не е лекар, доколку повеќе години соработувал со лекарите на проблеми што се предмет на стручниот интерес на специјалистичкото здружение.

Придружните членови на здруженијата ги имаат сите права како и другите членови, освен учество во изборите и на лекарска легитимација на Друштвото.

### Член 21

Барање за формирање ново специјалистичко здружение, супспецијалистичко здружение и интердисциплинарно здружение, поднесуваат најмалку 20 членови на Друштвото, кои во својата секојдневна работа делувале во областа од која се формира здружението или сродните медицински гранки.

Формирањето на ново здружение го одобрува Управниот одбор, по потреба, по предходна расправа на соодветна стручна комисија или Етичко правниот одбор.

Формирањето на ново специјалистичко здружение, супспецијалистичко здружение и интердисциплинарно здружение на предлог на У.О. го потврдува Собранието на Друштвото.

### Член 22

Заради поуспешно вршење на своите задачи специјалистичките здруженија, супспецијалистички здруженија и интердисциплинарни здруженија, можат да формираат свои секции или групи со потесен специјален интерес, што поблиску се регулира со правилникот за работа на здружението.

Секции може да се формираат во рамките на постоечките соодветни Здруженија, доколку нема доволен број членови за формирање ново Здружение.

Правилникот за работа на Здружението го донесуваат неговите членови на Собранието на Здружението, а во согласност со овој Статут.

### **Член 23**

Здружението има ист печат како и Друштвото, со посебна ознака на здружението, за што добиваат посебна писмена согласност од Управниот одбор на Друштвото .

Седиштето на здружението го утврдува членството на здружението на избран општ собир.

Здруженијата одржуваат секоја година општ собир, а на секој 4 години општ избран собир. Годишниот општ собир на здруженијата го прифаќа извештајот на управниот одбор на здружението.

### **Член 24**

Здруженијата донесуваат свои правилници кои мораат да бидат во согласност со Статутот на МЛД. Правилникот се чува во архивата на Друштвото, како и списокот на членовите со личните податоци (адреса, e-mail, телефон и друго).

Управниот одбор на Друштвото ги поддржува здруженијата во нивната работа и им помага при извршувањето на задачите.

Управниот одбор на Друштвото непосредно, или преку свои тела по потреба ја усогласува работата на здруженијата.

Работата на здружението ја раководи неговиот Управен одбор, чиј состав и работење се утврдува со правилникот на здружението.

### **Член 25**

Здруженијата се должни за своите активности, стручни и други состаноци од областа на КМЕ и КПР како и своите состаноци благовремено да го известуваат Управниот одбор на Друштвото, и годишно писмено да поднесат извештај за својата работа и план за идната година, а тековно за сите позначајни настани и активности.

Секоја година здруженијата на Управниот одбор на Друштвото му го доставуваат извештајот за стручното работење во претходната година и планот за работа за наредната година.

Извештаите и програмите за работа на Здруженијата се составен дел на годишниот извештај и планот за работа за следната година на Друштвото.

### **Член 26**

Материјалните средства на здруженијата се:

- членарината што Здружението ќе ја определи на своето Собрание за својата работа;
- приходи од приредби, публикации и слично;
- наменски средства што ги одобрува Управниот одбор на Друштвото;
- доброволни и други прилози;
- Здружението може да определи собирање на посебни придонеси од

своите членови и

- непрофитна стопанска дејност и друго.

### **Член 27**

Собраната членарина и други приходи на Здружението од член 26 од овој Статут се уплатуваат на жиро сметката на Друштвото и се водат на посебна сметка во книговодството, како средства на Здружението.

### **Член 28**

Средствата од член 27 од овој Статут здружението ги користи самостојно. Здружението не може да создава обврски над расположивите средства.

### **Член 29**

Здруженијата се должни да водат евиденција на своите членови како и евиденција за платена членарина на своите членови и за тоа се должни секоја година да го известат Управниот одбор на МЛД.

### **Член 30**

Специјалистичкото здружение престанува да работи:

- ако го крши Статутот на Друштвото;
- кога бројот на членови ќе се намали под 15;
- кога Етичко правниот одбор ќе утврди дека здружението не работи, иницира пред Управниот одбор на Друштвото да му предложи на Собранието укинување на здружението;
- ако тоа го побара самото здружение и
- ако здружението се здружи со друго здружение.

Материјалните средства на здружението што престанува да постои преминуваат во Друштвото, односно во новонастанатото здружение, ако дошло до здружување на две здруженија.

## **V. ОРГАНИ НА ДРУШТВОТО**

### **Член 31**

Органи на Друштвото се:

- Собрание;
- Управен одбор;
- Надзорен одбор;
- Етичко-правен одбор;

- Едукативен центар;
- Совет на друштвото и
- Академија за медицински науки (АМН).

Мандатниот период на органите на Друштвото е 4 години.

Никој не може да биде избран едно подруго повеќе од два пати во еден ист орган на Друштвото, ниту истовремено да биде член на ист орган во МЛД и ЛКМ.

За својата работа сите органи на Друштвото се одговорни пред Собранието.

## 1. Собрание

### Член 32

Собранието е највисок орган на Друштвото.

Се состанува еднаш годишно.

Собранието го свикува Претседателот на Друштвото. Собранието го сочинуваат претставниците од подрачните здруженија и од специјалистичките здруженија, по еден претставник од секое здружение..

Собранието на Друштвото полноважно одлучува ако се присутни најмалку половина од претставниците на подрачните и специјалистичките здруженија кои се активни.

Вонредно Собрание може да свика Управниот одбор по сопствена иницијатива или по барање на најмалку 1/3 од здруженијата.

### Член 33

Управниот одбор, најмалку 30 дена пред почетокот, го најавува собранието со предлог на дневниот ред и писмено ги известува подрачните и специјалистичките здруженија. На годишното собрание на Друштвото може да учествува секој член на Друштвото.

Право на одлучување имаат претставниците активните на подрачни и специјалистички здруженија. Одлуките на Собранието на Друштвото се важечки доколку за нив гласало мнозинството од присутните претставници. Собранието има кворум доколку се присутни повеќе од половината од избраните претставници.

За промени на Статутот и за распуштање на Друштвото одлучува Собранието со 2/3 мнозинство од претставниците. Ако раководството на Друштвото се повлече или му е изгласана недоверба, Управниот одбор на Друштвото свикува вонредно изборно собрание.

### Член 34

Собранието:

- донесува Статут и други општи акти на Друштвото и врши измени и дополнувања на Статутот;
- ги разгледува и решава по извештаите на Управниот одбор и неговите



- тела;
- ги прифаќа извештаите на Надзорниот одбор, Етичко-правниот одбор и Едукативниот центар;
- избира и разрешува органи на Друштвото;
- избира почесни членови и добротвори на Друштвото;
- расправа и донесува програма за работа на Друштвото за идниот период;
- го задолжува Управниот одбор за спроведување на донесените одлуки;
- ја потврдува и усвојува завршната сметка и донесува финансиски план;
- одлучува за распуштање на Друштвото;
- одлучува по предлозите на претставниците или предлозите што ги дава Управниот одбор на Друштвото;
- решава за формирање или укинување на подрачни и специјалистички здруженија;
- одлучува по жалбите на своите членови и
- врши и други работи кои се утврдени со одредбите на овој Статут или другите акти на Друштвото.

## **Член 35**

Изборите се спроведуваат на Изборното Собрание.

Изборното Собрание се одржува секоја четврта година.

Изборите се со тајно гласање, а предлагањето е јавно.

Собранието го утврдува дневниот ред, избира работно претседателство, верификациона комисија, записничар и двајца заверувачи на записникот и комисија за заклучоци и жалби.

Управниот одбор именува Кандидациона комисија, која започнува со спроведување на кандидационата постапка најмалку 30 дена пред изборите. Собранието ја разгледува листата на кандидатите.

Изборите ги спроведува Изборната комисија, што ја именува Собранието.

Начинот и постапката за спроведување на изборите за органите на Македонското лекарско друштво се уредува со правилник.

Поради континуитет една третина од претходниот состав на УО може да продолжи во наредниот состав.

## **2. Управен одбор**

### **Член 36**

Управниот одбор е извршен орган на Друштвото.

Управниот одбор го сочинуваат:

- претседател;
- два потпретседателя;
- генерален секретар и

- 7 члена.

Во работата на Управниот одбор можат да земат учество без право на одлучување:

- претседателот на Надзорниот одбор;
- претставник на Академијата на медицински науки при МЛД;
- претседателот на Едукативниот центар;
- претседателот на Етичко-правниот одбор;
- претставник на Лекарската комора;
- главениот и одговорен уредник на ММП

Управниот одбор одлучува со мнозинство гласови од сите членови.

### Член 37

Управниот одбор го свикува претседателот или еден од потпреседателите во негово отсуство. Управниот одбор се состанува по потреба, но најмалку еднаш месечно. За секоја седница се води записник, кој го потпишуваат записничар и генерален секретар. На секоја седница се проверува спроведувањето на одлуките од претходната седница.

### Член 38

Задачи на Управниот одбор се :

- ги извршува одлуките на Собранието;
- ја води и организира работата на Друштвото меѓу две собранија;
- се грижи за остварување на програмата на Друштвото;
- именува постојани и повремени комисии;
- избира Издавачки совет, и претседател на издавачкиот совет
- избира Редакциски одбор на ММП и негов претседател;
- ја поттикнува, ја следи и ја координира работата на подрачните здруженија;
- ја следи и поттикнува работата на специјалистичките и подрачните здруженија;
- се грижи за финансиското работење;
- именува делегати во Лекарската комора и во други организации;
- управува со имотот на Друштвото;
- подготвува предлози за Собранието и предлага дневен ред;
- расправа за предлозите за почесни членови, добротвори и други награди на Друштвото и
- ги разгледува правилниците на подрачните, специјалистичките, супспецијалистичките и интердисциплинарни, и доколку се во согласност со Статутот на Друштвото ги одобрува.

### Член 39

Преседателот на Друштвото:

- го застапува и претставува Друштвото;
- ги свикува и води седниците на Управниот одбор, Собранието на

- Друштвото и други собири;
- се грижи за спроведување на донесените одлуки;
  - ги потпишува документите и писмената кореспонденција;
  - финансиските документи ги потпишува доколку се претходно парафирани од страна на раководителот на финансиската служба и
  - одговорен е за обезбедување јавност во работата на Друштвото.

#### **Член 40**

Потпретседателите на Друштвото го заменуваат отсутниот претседател и ги извршуваат задачите што ќе им ги довери претседателот.

#### **Член 41**

Генералниот секретар на Друштвото:

- подготвува материјали за седниците на Управниот одбор и се грижи за спроведување на одлуките;
- ги уредува тековните административни работи;
- составува извештаи за Собранието;
- ги проверува и потпишува записниците од седниците и состаноците на Управниот одбор;
- извршува посебни задолженија по налог на претседателот и Управниот одбор и
- се грижи за редовно прибирање на членарината и други средства за функционирање на друштвото.

#### **Член 42**

Заради проучување на одделни прашања и подготвување предлози Управниот одбор формира постојани и повремени комисии.

Постојани комисии се: организациона, за меѓународна соработка, за награди и признанија и комисија за обезбедување на финансиски средства за работа на МЛД.

Работата и задачите на постојаните комисии се утврдуваат со правилници, што ги донесува Управниот одбор.

Составот и задачите на комисиите ги утврдува Управниот одбор и ги именува и разрешува.

### **3. Надзорен одбор**

#### **Член 43**

Надзорниот одбор го сочинуваат претседател и два члена, што ги избира Собранието. Негова задача е да ги прегледува и да врши надзор врз финансиското и материјалното работење на Друштвото, а за тоа поднесува извештај на Собранието. Согласно со правилникот за работа, Надзорниот одбор на Собранието може да му предложи разрешување на Управниот одбор на Друштвото. Надзорниот одбор ја следи и работата на сите други органи на Друштвото. Важечки одлуки донесува ако се присутни сите три члена и ако за

одлуката гласале барем 2 члена.

Претседателот на Надзорниот одбор, по правило зема учество во работата на Управниот одбор на Друштвото.

## 4. Етичко-правен одбор

### Член 44

Етичко-правениот одбор разгледува прашања што се однесуваат на: примената на Статутот и на други акти на Друштвото; во случаите кога членовите на Друштвото се однесувале спротивно на Статутот на Друштвото; Кодексот на медицинската деонтологија на лекарите на Македонија и правилниците на Друштвото и насоките на Светското здружение на лекарите; му предлага на Управниот одбор да поведе постапка и превземе соодветни мерки. Исто врши и други работи во врска со прашања од етичко-правна природа.

### Член 45

Етичко-правниот одбор се грижи за негување и промовирање на лекарската етика за продлабочено и поинтензивно изучување на лекарската етика и дисеминација на истите меѓу студентите и лекарите (преку организирање работилници, семинари, само едукација и други форми на работа).

Ги подготвува и организира состаноците на Етичкиот форум.

## Етички форум

### Член 46

Етичкиот форум е тело на МЛД кое се занимава пошироко со етичките импликации на сите прашања кои се однесуваат на лекарската професија и нивниот однос кон јавноста и државата.

Составот на Етичкиот форум го сочинуваат афирмирани личности, експерти од разни области лекари, правници, филозофи, етичари, теолози и други.

### Член 47

Етичко-правниот одбор го сочинуваат претседател и 4 членови, што ги избира Собранието за време од 4 години. Членови на овој одбор не може да бидат членовите на Управниот одбор и на Надзорниот одбор на Друштвото.

Работата на Етичко-правниот одбор се уредува со правилник.

## 5. Едукативен центар

### Член 48

Едукативен центар е тело на МЛД, кое го формира Управниот одбор чија задача е спроведување континуирана медицинска едукација (КМЕ) и континуиран професионален развој (КПР), подготовки, организирање, спроведување, мониторирање и евалуација на КМЕ и КПР.

Составот на Едукативниот центар го сочинуваат 10-12 афирмирани лекари од разни специјалности.

Работата на едукативниот центар се уредува со правилник.

## 6. Совет на друштвото

### Член 49

Совет на друштвото е советодавно тело на друштвото, соствено од поранешни председатели на друштвото, председатели на надзорниот одбор и други поранешни високи функционери на друштвото.

Советот на друштвото се свикнува по потреба и дава мислења по круцијални прашања од интерес за Друштвото.

## 7. Академија за медицински науки (АМН)

### Член 50

Академијата за медицински науки (АМН), како орган при Друштвото, ја формира Собранието на МЛД, со цел за развој и поттикнување на медицинската струка, наука и научно - истражувачка работа здравствената како и други дејности и задачи на МЛД кои се од трајна вредност за унапредување на здравствената заштита и здравјето на народот.

За членови на АМН можат да се бираат афирмирани членови на МЛД, кои со својата долгогодишна стручна и научна дејност во МЛД и пошироко, дале значителен придонес во создавање на трајни вредности за развој и унапредување на медицинската наука и здравствена дејност, како и на работата и афирмацијата на МЛД.

Управниот одбор на Друштвото по предлог на координативното тело ги утврдува критериумите за составот и за начинот и постапката за изборот на првите членови на АМН.

АМН, по конституирањето, донесува правилник со кој се утврдуваат: целите, задачите, членството, правата и должностите, организацијата, органите и други работи во согласност со Статутот на МЛД.

Управниот одбор на Друштвото врши верификација на Правилникот од став 4 на овој член, доколку е во согласност со Статутот на МЛД.

## VI. ИЗДАВАЧКА ДЕЈНОСТ НА ДРУШТВОТО

### Член 51

Друштвото издава свое стручно-научно списание Македонски медицински преглед (ММП).

Задачите на ММП како главна медицинска ревија на МЛД се стручни, научни и сталешки. Задачите и начинот на работа на ММП се уредуваат со правилник.

Правилникот на ММП го донесува Собранието на Друштвото, на предлог на Издавачкиот совет на ММП.

### Член 52

Списанието ММП го раководат и се грижат за негово редовно излегување: Издавачкиот совет и Редакцискиот одбор.

Издавачкиот совет го сочинуваат: Претседателот на издавачкиот совет и 15 членови.

### Член 53

Редакцискиот одбор го сочинуваат:

- главен и одговорен уредник;
- два секретара и
- 9 членови.

Главниот и одговорен уредник го предлага Редакцискиот одбор од редот на своите членови а го имернува У.О. на МЛД.

## VII. СТРУЧНА СЛУЖБА

### Член 54

Стручната служба на Друштвото ја сочинуваат административен, стручен и помошен персонал. Со стручната служба раководи Управниот одбор на Друштвото, односно еден член на Управниот одбор кој за тоа ќе биде овластен.

### Член 55

Платите и другите права и должности на вработените во Стручната служба на Друштвото се уредуваат со акти на Друштвото во согласност со закон, колективниот договор за здравствениите работници и други прописи.

## VIII. МАТЕРИЈАЛНО-ФИНАНСИСКО РАБОТЕЊЕ НА ДРУШТВОТО

### Член 56

Сметководството на Друштвото води одделно материјално-финансиско работење за Друштвото, за поединечни здруженија, за ММП и АМН.

Приходи на МЛД се:

- членарината за МЛД, што ја утврдува Управниот одбор на Друштвото;
- порачки, продавање на лекарски уверенија;
- средства што ги доделуваат државните органи, осигурителните и други установи;
- огласи, подароци, завештанија и други наменски средства и
- приходи од непрофитни стопански дејности.

Финансискиот план и завршната сметка за секоја година ги подготвува сметководството на Друштвото, а ги усвојува Надзорниот одбор и Управниот одбор на МЛД, а потоа и Собранието на МЛД.

Материјално - финансиското работење на Друштвото се врши во согласност на законските прописи и Правилникот за материјално-финансиско работење на Друштвото.

## IX. ИМОТ НА ДРУШТВОТО

### Член 57

Имотот на Друштвото се состои од подвижен и неподвижен.

За имотот на Друштвото се грижат Собранието, Управниот одбор и Стручната служба на Друштвото.

Друштвото обезбедува материјални средства за постоење и работа:

- со членарина, што ја утврдува Собранието на Друштвото;
- со печатење на лекарски уверенија;
- со доход од приредби, курсеви, публикации и слично;
- со доброволни придонеси, подароци и завештанија и
- со свој неподвижен имот и
- со приходи од непрофитна стопанска дејност.

## **X. ПРИЗНАНИЈА НА ДРУШТВОТО**

### **Член 58**

Друштвото, на предлог на Комисијата за награди и признанија, доделува признанија за постигнати резултати во структурата, во здравството и за работата во Друштвото.

Условите за стекнување признанија, нивната цел и другите услови за добивање на секое признание се уредува со посебен правилник.

Комисијата за награди ја формира Управниот одбор од афирмирани членови на МЛД кои не се членови на Управниот одбор.

## **XI. ПРЕСТАНОК НА ДРУШТВОТО**

### **Член 59**

Друштвото престанува да постои:

- кога ќе се утврди дека Друштвото престанало да работи;
- кога за тоа одлучуваат членовите и
- кога бројот на членовите се намали под бројот определен за неговото основање.

Одлуката за престанок на Друштвото ја донесува Собранието со 2/3 мнозинство од вкупниот број на претставници.

Во случај на престанок на Друштвото, по намирување на обврските, вкупниот имот на Друштвото се пренесува на Црвениот крст на Македонија.

## **XII. ПРЕОДНИ И ЗАВРШНИ ОДРЕДБИ**

### **Член 60**

Измени и дополнувања на Статутот се вршат на ист начин како и при неговото донесување.

### **Член 61**

Во рок од една година од денот на влегувањето во сила на овој Статут ќе се усогласат сите општи акти на Друштвото со одредбите од овој статут.

### **Член 62**

Со влегувањето во сила на овој Статут престанува да важи Статутот на Македонското лекарско друштво донесен на 23.12.1992 година.

### **Член 63**

Овој Статут влегува во сила со денот на донесувањето.





